




# Наша СЛОВА



Газета выходзіць з сакавіка 1990 года

№ 31(468)

9 ЖНІЎНЯ 2000 г.

## Адбылося чарговае паседжанне Рэспубліканскай Рады ТБМ

29 ліпеня адбылося паседжанне Рэспубліканскай Рады ТБМ. Присутнічала 30 сяброў Рады ўлучна з старшынём Таварыства Алегам Трусавым, які даў справаздачу аб дзейнасці ТБМ цягам апошніх 4-ох месяцаў (ад часу красавіцкага паседжання). Сябры Рады абмеркавалі змест Пісьмовага папярэджання Міністэрства юстыцыі, у выніку чаго пастанавілі ўжываць на афіцыйных бланках ТБМ дакладную назву арганізацыі, што была зарэгістраваная ў Мінюсце, а таксама вырабіць новы варыянт пячаткі, які б цалкам адпавядаў зарэгістраванай сімволіцы Таварыства.

Старшыня пайнфармаваў пра наяўнасць двух узораў Пасведчання сябра ТБМ, ягоныя кошты і парадак атрымання. Новыя Пасведчанні атрымалі ўсе ўдзельнікі паседжання. Ганаровыя першыя два нумары былі замацаваныя за колішнімі старшынёмі Таварыства Нілам Гілевічам ды Геннадзем Бураўкіным.

Вялася гутарка і пра падпіску на "Наша слова", наклад якой паменеў у III кв. больш чым на 500 асобнікаў. З гэтае прычыны кіраўнікам рэгіянальных структураў было прапанавана разгарнуць напрыканцы жніўня арганізацыйную працу дзеля пашырэння падпіскі.

Напярэдадні паседжання Рады адбылася зыніцыяваная віцэ-прэм'ерам ураду

Міхасём Дземчуком сустрэча старшыні Згуртавання беларусаў свету "Бацькаўшчына" Радзіма Гарэцкага, старшыні ТБМ Алега Трусава і прэзідэнта Таварыства беларускай школы Алеся Лозкі з міністрам адукацыі Васілём Стражавым па пытанні адкрыцця Беларускага нацыянальнага ўніверсітэта. Міністру былі перададзены праект Статута і Канцэпцыя БНУ, а таксама іншыя матэрыялы. У сваю чаргу сп. Стражаў запэўніў удзельнікаў сустрэчы, што рыхтуецца дзяржаўная праграма адкрыцця ў вядучых ВНУ Беларусі з 1 верасня 2001 г. беларускамоўных плыняў. Міністр паведаміў таксама, што з 31 ліпеня г.г. у афіцыйным ліставанні Міністэрства будзе выкарыстоўваць на канвертах рэквізіты на дзяржаўнай беларускай мове.

Па выніках гэтай сустрэчы сябры Рады прынялі рашэнне з 1 жніўня працягнуць збор подпісаў за адкрыццё БНУ ў звязак з тым, што беларускі ўрад не падрыхтаваны рэалізаваць ідэю стварэння Нацыянальнага ўніверсітэта. Рэгіянальным структурам ТБМ прапанавана арганізаваць пікеты па ўсёй Беларусі ў падтрымку беларускамоўнага навучання і адкрыцця БНУ.

На Радзе ў шэрагі сяброў ТБМ былі прынятыя грамадзянін Украіны сп. Валер Барташ (Севастопаль) і грамадзянка Казахстану спн. Ніна Азёмава (Паўладар).

## Няспынна растуць шэрагі ТБМ!

Сакратарыят ТБМ на сваім паседжанні 29 чэрвеня прыняў у сябры ТБМ Юлію Чыгір, жонку сп. Чыгіра; вядомага дзеяча амерыканскай беларускай дыяспары Вячкі Станкевіча і сп. Вольгу Вавілаву, студэнтку МДЛУ.

Зноў аднавіла сваю дзейнасць Маладзечанская раённая арганізацыя ТБМ (старшыня У.М.Руткоўскі), якая зараз мае 25 суполак і 368 сяброў.

Зарэгістравана Ліўненская суполка ТБМ (старшыня М.Космакаў), яна налічвае 9 асобаў, суполка ТБМ пры Расветаўскай с/бібліятэцы Акцябрэкага раёна (старшыня Савельева Т.П., 5 чалавек), суполка ТБМ пры кафедры гісторыі беларускай літаратуры філфака БДУ (старшыня Таццяна Казакова – 8 чалавек), а таксама тры новыя суполкі ТБМ у Фрунзенскім раёне г.Менска.

Сакратарыят.

## Сябру таварыства беларускай мовы, прафесару, кандыдату эканамічных навук Глафіры Савіцкай споўнілася 60 гадоў

Віншуем Вас з юбілейным годам у Вашым жыцці.

Вы з'яўляецеся аўтарам першага падручніка з грыфам Міністэрства адукацыі Рэспублікі Беларусь на беларускай мове "Аналіз гаспадарчай дзейнасці прадпрыемстваў АПК" і вучэбных дапаможнікаў "Аналіз фінансавога стану прадпрыемства", "Тэорыя аналізу гаспадарання прадпрыемстваў", "Практыкум па аналізу гаспадарчай дзейнасці прадпрыемстваў АПК", а таксама шматлікіх грунтоўных даследаванняў на рускай мове, сярод якіх чатыры выданні дапаможніка "Аналіз хозяйственной деятельности предприятий", два выданні падручніка "Аналіз хозяйственной деятельности предприятий АПК", а ўсяго апублікавана звыш 80 навуковых прац у шматлікіх выданнях. Шмат год выкладаеце аналіз гаспадарчай дзейнасці АПК па-беларуску.

Шчыра віншуем з юбілеем і жадаем моцнага здароўя і плённай працы на карысць нашай Бацькаўшчыны.

Сакратарыят ТБМ.



## Сёння 90 гадоў з дня нараджэння Ларысы Геніюш - сімвала нескаронасці Беларусі



### Каб не было самотна патрыётам...

На здымку: Ганна Матусевіч з сям'ёй і Зміцер Туруліс на магіле Ларысы і Янкі Геніюшаў у Зэльве.

А 6-га жніўня тут прайшлі ўрачыстасці, прысвечаныя 90-годдзю з дня нараджэння Вялікай Беларусі, на якія з'ехаліся, калі не з усёй Беларусі, то з усёй Гарадзеншчыны дакладна. 9-га жніўня ўрачыстую імпрэзу ў гонар 90-годдзя з дня нараджэння Ларысы Геніюш ладзяць Сакратарыят ТБМ з Менскай гарадской радай ТБМ.

## Віншуем

Сакратарыят ТБМ ад імя ўсёй сіямітысячнай арганізацыі сардэчна віншуе Старшыню Грамадскага аб'яднання "Таварыства беларускай мовы імя Францішка Скарыны" Алега Трусава з Днём Нараджэння.

Мы жадаем Алегу Анатольевічу далейшых поспехаў у змаганні за беларускую мову і Беларусь, як мага даўжэй захаваць высокі ўзровень энергіі і ініцыятыўнасці ў гэтай справе. Мы жадаем яму поспехаў ва ўмацаванні ТБМ, павышэнні аўтарытэта арганізацыі, ператварэнні яе ва ўсенародную і агульнанародную. Мы жадаем, каб беларуская мова запанавала на ўсёй Беларусі і ў усёй Беларусі.

### Вы здольны...

Акраверш Алегу Трусава

Адметную думку - у формуле гнуткай -  
Лагічнаю фразай прамовіць у час:  
Еўропа ці Азія стрэлкай на сутках -  
Гусці ў "Нашым слове" энэргіей мас;  
Усмешкаю сціхай ці радасным смехам,  
Тугой ці сур'ёзнасцю залу трымаць:  
Рукою трыбуну крануць - і без спеху  
Убачыць, што твары ў натоўпе гараць;  
Сказаць тое слова, што ў сэрца б запала.  
Адначыць дакладна, дзе гнюс, дзе хаўрус;  
Вачыма абвёўшы прыціхлую залу  
Усклікнуць нягучна: "Жыве Беларусь!"

Лілія Мялешка.

Беларуская мова-

**ТБМ**

наша будучыня

### Ахвяраванні на ТБМ

- |  |              |
|--|--------------|
| 1. Алес Лашук (Гомель)                                     | 500 р.       |
| 2. Зоя Смаршчок (Бельгія)                                  | 100 \$       |
| 3. Надзея Барт (Германія)                                  | 20 \$        |
| 4. Сям'я Бартаў (Германія)                                 | 20 \$        |
| 5. Турук Рыгор (Менск)                                     | 1.000 р.     |
| 6. Маладзечанская арг-цыя ТБМ                              | 2.000 р.     |
| 7. Станішэўскі Віталь (Менск)                              | 206 р.       |
| 8. Казлоўская І.І. (Менск)                                 | 500 р.       |
| 9. Андрэева Еўфрасіння (руская) Менск                      | 5.000 р.     |
| 1. Удзельнікі Усебеларускага з'езду за незалежнасць        | 24857 р.     |
| 2. Вольга Кузьміч (Менск)                                  | 2.000 р.     |
| 3. Будаўнік з Менску                                       | 50 \$        |
| 1. Іван Касавеуц (в. Ст.Пескі, Бярозаўскі р-н)             | 1.000 р.     |
| 2. Валянціна Гардзевіч г. Масква                           | 1.000 р.     |
| 3. Выдавецтва "Хата" (Менск)                               | 8.000 р.     |
| 4. Ахвяраванні ўдзельнікаў ІУ Кангрэса Дэмакратычных сілаў | 7.047 р.     |
| 5. Алена і Мікола Сянькі, Вялікабрытанія                   | 100 дал. ЗША |

Дзейнасць Таварыства беларускай мовы імя Францішка Скарыны па наданні роднай мове рэальнага статусу дзяржаўнай вымагае вялікіх выдаткаў. Падтрымаць ТБМ – справа гонару кожнага грамадзяніна краіны.

Просім Вашыя ахвяраванні дасылаць на адрас: вул. Румянцава 13, г.Менск. 220005, альбо пералічваць на разліковы рахунак ТБМ № 3015212330014 у Менскай гардырэкцыі ААТ Белбизнесбанка код 764 праз любое аддзяленне ашчадбанка Беларусбанк (камсіёйны збор пры гэтым не бярыцца).

Алесь Лозка, прэзідэнт ТБШ

## Як праваліўся “Дыялог”

Кіраўніцтва Рэспубліканскага грамадскага аб'яднання “Таварыства беларускай школы” вырашыла ўдзельнічаць у так званым дыялогу грамадска-палітычных сілаў па пераадоленню канстытуцыйнага крызісу, які ўзнік у выніку так званага рэфэрэндуму 1996 г., нягледзячы на тое, што не было ўпэўнена ў канструктыўнасці намераў тых, хто спарадзіў гэтую крытычную сітуацыю. Упэўненасць была ў тым, што адклікаючыся на просьбу кіраўніцтва рэспублікі, уцягваецца ў палітычную валтузю, што супярэчыць прынятаму Статуту. Ведаючы, што нядаўня падобная спроба вырашыць праблему шляхам перамоў з палітычнымі партыямі безпадстаўна перарвана кіраўніком дзяржавы, усё-такі пайшлі на Дыялог і па той прычыне, што ад яго не адмаўляюцца назіральнікі КНГ АБСЕ. Калі супраць дэманстрантаў і журналістаў, у тым ліку замежных, была ўжыта антызаконна фізічная сіла, ТБШ выпадкова не выйшла з Дыялогу па той прычыне, што не атрымала слова для афіцыйнай заявы.

Нямала пустых размоў было выслухана і нават на сустрэчы з А. Лукашэнкам. Асабліва сумна і надакучліва слухаць прамовы, якія можна чуць і чытаць штодзённа ў дзяржаўных СМІ. І вельмі сумніцельна, што гэтым асобам патрэбен на самой справе дыялог і хочацца ім чуць чужую думку. Большасць з іх падкрэслівала, а то і бессаромна бязцільна апазіцыю за тое, што яна не прыйшла на Дыялог (чытай – маналог). Некаторыя так прывыклі гэта рабіць яшчэ і на радыё і тэлебачанні, бо ведаюць, што тут ні там ніхто іх не спыніць, не ўкажа на памылкі і хлусню.

Наглядаючы за працай плянарных пасяджэнняў і аналізуючы праекты матэрыялаў, напрацаваныя экспертнымі групамі, нельга не заўважыць, што ўсё гэта не адпавядае асноўнай мэце: выкананню ўмоў для правядзення законных свабодных і справядлівых выбараў, што былі сфармуляваны ў Санкт-Пецярбургскай дэкларацыі Парламенцкай Асамблеі АБСЕ і Выніковым дакуменце Стамбульскага Саміту кіраўнікоў дзяржаў АБСЕ, а таксама ў дакуменце Тэхнічнай канферэнцыі па сітуацыі ў Беларусі.

Адным з важных пунктаў рэкамендацый міжнародных структураў з'яўляецца: забяспячэнне рэальнага доступу апазіцыйных партый і недзяржаўных грамадскіх арганізацый да дзя-

ржаўных сродкаў масавай інфармацыі. Гэтая выснова абсалютна справядлівая, бо вынікае з той рэальнасці, што падаткі, на якія існуюць дзяржаўныя органы, плоціць усе. Значыць народу неабходна ведаць увесь спектр думак, якім ён прадстаўлены. Такімі прынцыпамі і кіруюцца ў дэмакратычных краінах. Нават ужо расійскі глядач тэлебачання не ўяўляе блакітны экран без штодзённай прысутнасці на ім апазіцыйных жырэнцаў, яблчнікаў, камуністаў... А колькі дыскусійных перадач на каналах электронных СМІ, “лялькі” і г.д. Пра такі стан у нас мы і баімся падумаць. Затое добра думае наш чыноўнік: у інтэлектуальнай дыскусіі ён прайграе любому дэмакратычнаму лідэру і праўду зведае народ.

Нягледзячы на тое, што ў “Дыялозе” сабрана шмат людзей, якія не ўяўляюць рэальнага стану падзей, мэтаў мерапрыемства, усё-такі сітуацыя склалася не простая, тупіковая. Вось, напрыклад, па СМІ. Экспертная група, якую ўзначальваў вядомы палітык А. Фядута, напрацавала нямаля дакументаў. Аднак яна, зыходзячы са свайго складу, не магла прапанаваць прасекты, якія б адпавядалі вядомым рэкамендацыям. Таму мне ўдалося выступіць і заклікаць удзельнікаў пленарнага пасяджэння не прымаць рашэння. Галасы расклаліся такім чынам, што рашэнне яго прыйшлося адклікаць. На наступным пасяджэнні экспертнай групы нам пры падтрымцы кіраўніка ўдалося цудам правесці пункт аб рэкамендацыі адпаведным органам і структурам рэгламентаваць доступ зарэгістраваных ва ўстаноўленым парадку палітычных партый і іншых грамадскіх аб'яднанняў да дзяржаўнага тэлебачання і друкаваных сродкаў масавай інфармацыі, а таксама ўвесці шэраг дыскусійных праграм з удзелам выразнікаў розных думак па абмеркаванню надзённых праблемаў развіцця дзяржавы і грамадства.

Асабліва адрознівалася антыдэмакратычнасцю апошняе пленарнае пасяджэнне з боку старшыня вуючага генерала А. Баранкевіча, які даваў словы амаль толькі прадстаўнікам улады і не ставіў на галасаванне праекты. У сувязі з тым, што менавіта прадстаўнікі ўлады аспрэчвалася тая частка прапановы, якая давала магчымасць прыходу апазіцыі да дзяржаўных СМІ, мне патрэбна было выступіць у абарону іх як аўтару. Але да мікрафона не дапускалі, хаця і быў запісаны загадзя на

выступленне. Прыйшлося ўсё-такі ўзяць слова, выкарыстаўшы напорыстасць і ўслед за А. Фядутам заявіць аб тым, што няма сэнсу працягваць далей працу. Бок улады робіць больш касметычныя і нязначныя папраўкі, якія далёка не адпавядаюць рэкамендацыям міжнародных структураў. Напрыклад, з практычнага выкідаюцца асноўныя палажэнні, якія даюць права доступу апазіцыі да дзяржаўных сродкаў масавай інфармацыі. З аднаго боку юрыст гаворыць, што гэта рабіць нельга, бо супярэчыць існуючаму заканадаўству. Нібы дзеля гэтага мы і сабраліся, каб прапанаваць змены ў ім. А з другога боку кіраўнік СМІ сп. Падгайны задае пытанне, ці хадзіў Лозка да рэдактара “Народнай газеты”, які не мігнуўшы вокам, адказвае, што першы раз мяне бачыць. Справа нават не ў тым, што гэтая дзяржаўная газета ўстрымлівалася друкаваць інфармацыю ТБШ 1998 г. аб конкурсе школьных сачыненняў “Не пакідайце ж мовы нашай беларускай...”, якую ўсё-такі некаторыя дзяржаўныя СМІ надрукавалі. І нават мне давялося быць у кабінете рэдактара Шыманскага разам з яго супрацоўнікам рэдакцыі, які рыхтаваў мой матэрыял. Мы пераконвалі аб карысці друкавання на старонках газеты “Беларускага народнага календара”, самай нейтральнай тэмы, якая працуе на асвету забітага народа. Уся справа ў тым, што шановныя ці не ведаюць рэальнай сітуацыі, ці прыкідваюцца такімі. Але гэта ж можна папрывіць. Паклічце, сп. Падгайны, мяне ці каго-небудзь з апазіцыі на тэлебачанне на адкрыты дыялог. Гэтым адкрылі б шлях для свабодных дыскусій, як гэта робіцца на расійскім тэлебачанні. Ці слаба? Сп. Шыманскі, ці гатовы Вы прыняць цыкл маіх матэрыялаў па беларусатэрапіі, якія адпавядаюць прынцыпам дзейнасці ТБШ па культурна-асветнай працы.

Але, мне здаецца, што нічога гэтага не будзе. Бо “Дыялог” закончыўся, нібы пайшоў на вакацыі, як аб'явіў Пасахаў. Ціхенька спусцілі на тармазах – так у такім выпадку гавораць. Але лепш было б сказаць, што “Дыялог” праваліўся. Прыйшоў не было прынята аніводнай пастановы, акрамя аднаго вельмі сумніўнага і двухсэнсоўнага звароту (яго падпісала толькі невялікая частка ўдзельнікаў). Зусім не была ўдзелена ўвага беларускамоўным праблемам.

МІНІСТЭРСТВА ЮСТЫЦЫІ  
РЭСПУБЛІКІ БЕЛАРУСЬ220048, г. Мінск, Калектарная, 10. Тэл. 220-97-55  
факс 220-86-94

17.07.2000

№ 06-10/1351

Рада Грамадскага аб'яднання “Таварыства беларускай мовы імя Францішка Скарыны”,  
220005, г. Мінск, вул. Румянцава, 13.

Пісьмовае папярэджанне

Як стала вядома Міністэрству юстыцыі Рэспублікі Беларусь з аналізу карэспандэнцыі, Грамадскае аб'яднанне “Таварыства беларускай мовы імя Францішка Скарыны” карыстаецца бланкам на якім учынена назва гэтай арганізацыі, не адпавядаючая статутнай. На пячатцы арганізацыі размешчана сімволіка, якая адрозніваецца ад зарэгістраванай.

Гэтым парушаны патрабаванні пунктаў 1.1. і 1.6 Статута дадзенага грамадскага аб'яднання, артыкулаў 4 і 12 Закона Рэспублікі Беларусь “Аб грамадскіх аб'яднаннях”.

У сувязі з выкладзеным і кіруючыся артыкулам 28 Закона Рэспублікі Беларусь “Аб грамадскіх аб'яднаннях” Міністэрства юстыцыі Рэспублікі Беларусь выносіць Радзе Грамадскага аб'яднання “Таварыства беларускай мовы імя Францішка Скарыны” пісьмовае папярэджанне.

Аб прынятых мерах прапануем інфармаваць Міністэрства Беларусі ў месячны тэрмін.

Адначасова растлумачваем, што ў выпадку паўторнага на працягу года ўчынення дзеянняў, за якія ўжо выносілася пісьмовае папярэджанне, можа быць узнята пытанне аб ліквідацыі Грамадскага аб'яднання “Таварыства беларускай мовы імя Францішка Скарыны”.

Разам з тым звяртае Вашу ўвагу на граматычную памылку ў напісанні назвы сталіцы нашай краіны на бланку арганізацыі.

Намеснік начальніка Упраўлення грамадскіх аб'яднанняў  
Міністэрства юстыцыі Рэспублікі Беларусь А.В. Караткова

“21” ліпеня 2000 г. № 522

Спадару Варанцову Г.М. Міністру юстыцыі Беларусі  
# 10, Калектарная 220048 Мінск

Паважаны Генадзь Мікалаевіч!

Кіраўніцтва ТБМ атрымала Вашае пісьмовае папярэджанне ад 17.07. 2000 г. за № 06-10/8351.

Нам вельмі прыемна, што падначалены Вам супрацоўнікі Упраўлення грамадскіх аб'яднанняў, нягледзячы на летні перыяд адпачынкаў, пільна сочаць за нашай карэспандэнцыяй і нават знаходзяць у ёй граматычныя памылкі.

Зразумела, што ў месячны тэрмін кіруючыя органы нашай арганізацыі разгледзяць Вашае папярэджанне і дашлюць Міністэрству юстыцыі адпаведную інфармацыю.

Аднак мы не зразумелі сутнасці гэтага папярэджання і просім у дзесяцідзённы тэрмін даць нам патлумачэнні па наступных пытаннях.

1. Паколькі мы не ведаем такіх нашых бланкаў, дзе б назва нашай арганізацыі не адпавядала статутнай, просім Вас даслаць нам копію аднаго з бланкаў і канкрэтна патлумачыць, што менавіта палічылі неадпаведным Статуту ТБМ ва ўпараўненні грамадскіх аб'яднанняў.

2. Пячатка нашай арганізацыі мае выяву цэнтральнай часткі нашай сімволікі (гэта герб Францішка Скарыны) і афіцыйна вырабленая з дазволу органаў унутраных спраў. Таму мы таксама не разумеем Вашых прэтэнзій і просім іх канкрэтызаваць. Дарэчы, ёй ТБМ карыстаецца ўжо дзесяць гадоў і ніколі заўваг з Вашага боку на гэты конт не атрымлівала.

Калі нашае Таварыства не атрымае ад Вас канкрэтных, а не агульных заўваг, то гэтак папярэджанне будзе зразуметым як звычайны пераслед нашай арганізацыі за дзейнасць на карысць беларускага адраджэння, якая, мабыць, вельмі не падабаецца пэўным палітычным колам краіны.

Таксама мусім звярнуць Вашу пільную ўвагу на аздабленне афіцыйнага канверту Міністэрства юстыцыі, у якім было дасланае ў сядзібу ТБМ вышэйзгаданае папярэджанне.

1. Наш адрас чамусьці быў пазначаны не мовай тытульнай нацыі – беларускай, якая, калі мы не памыляемся, пакуль яшчэ з'яўляецца дзяржаўнай.
2. Зваротны адрас Міністэрства юстыцыі выраблены адмысловым штампам, які выкананы толькі па-руску.

На нашу думку, гэта стварае перашкоды і вядзе да абмежавання ў вольным карыстанні дзяржаўнай беларускай мовай тых грамадзянаў Беларусі, якія ў сваім будзённым жыцці карыстаюцца толькі ёю (каля 37% жыхарства краіны), а таксама абражае нацыянальныя пачуцці не менш як 80% беларусаў, якія лічаць гэтую мову сваёй роднай. Такія дзеянні Міністэрства юстыцыі, дзяржаўнай установы, якая ігнаруе на сваіх афіцыйных канвертах мову тытульнай нацыі краіны, дзяржаўную беларускую мову (дарэчы, падобнага не назіраецца ў такіх дзяржаўных установах як Міністэрства абароны, Нацыянальны банк Рэспублікі Беларусь дзе шэраг іншых, з якімі ТБМ мела афіцыйнае ліставанне), паводле нашага меркавання, трапляюць пад артыкул 172/2 Кодэксу Рэспублікі Беларусь аб адміністрацыйных правапарушэннях. Таму ласкава просім Вас канвертаў у падобным выглядзе нам болей не дасылаць, а таксама, улічваючы факт, што сярэд жыхарства Беларусі выключна бальшыня (болей 80%) з'яўляецца беларусамі, спыніць іх распасюд у межах краіны, каб не ўзнікла пярэчанняў з артыкулам 50 Канстытуцыі Рэспублікі Беларусь.

3 павагай.

Старшыня ТБМ Алег Трусаў.

Дадатак на 3 (трох) аркушох:

1. Копія Пісьмовага папярэджання Міністэрства юстыцыі – Таварыству.
2. Копія афіцыйнага канверта Міністэрства юстыцыі.
3. Копія Закона Рэспублікі Беларусь аб унясенні дапаўненняў у Кодэкс Рэспублікі Беларусь аб адміністрацыйных правапарушэннях.

# Літаратурная старонка “Нашага слова”

## “БЕЗ ЦЯБЕ ПРАЖЫЦЬ НАМ НЕМАГЧЫМА...”

Напэўна, усё самае звонкае, як той крынічны струменчык, чыстае ад зіхоткага нябеснага блакіту і сонца, непайторнае па сваёй прыроднай сутнасці нараджаецца толькі вясною. “Купалінка” таксама нарадзілася ў гэты час – час вясновага абуджэння. Шэсць гадоў таму.

Хто такая “Купалінка”? “Купалінка” – гэта літаратурная суполка. Яе адрас – Менскі раён. Як вясновую раку нельга ўявіць без ручайкоў, што звонка збягаюцца адусюль, шчодра папаўняюць яе, так і літсуполку “Купалінка” нельга ўявіць без шматлікіх літаратурных гурткоў, малых і вялікіх, якія створаны ў школах раёна, і якія ніколі не цураюцца сваёй старэйшай сястры, збіраюцца пад яе дахам (найчасцей у памяшканнях Дзяржаўнага музея гісторыі беларускай літаратуры, Літаратурнага музея Янкі Купалы і Літаратурнага музея Якуба Коласа, якія ахвотна і гасцінна – дзякуй ім! – даюць магчымасць праводзіць тут пасяджэнні літсуполкі), каб сэрцам дакрануцца да тых скарбаў нацыянальнай літаратуры. што беражліва захоўваюцца ў іх, да таямніц творчасці выдатных майстроў мастацкага слова, каб падзяліцца адзін з адным здабыткамі сваёй творчасці, падвучыцца майстэрству, паслухаць парады пісьменнікаў. Старэйшыя сябры па пяру ніколі не адмаўляюцца ад сустрэч з імі, пачаткоўцамі.

З першымі пробаў пара сяброў “Купалінкі” знаёмы ўжо чытачы часопісаў “Бярозка” і “Вясёлка”, газеты “Раніца” і “Зорка”. Іх творы неаднойчы гучалі ў радыёперадачы “Першыя сяжынікі”. Аб чым пішуць яны? Кола тэм – самае шырокае. Але ёсць адна, якая сустракаецца ў іх творах, напэўна, часцей за іншыя. Гэта – вершы пра нашу родную Беларусь, вяснянку-мову, пра ўсё, што з маленства блізкае і дарагое нашаму сэрцу. Не здзіўляйцеся, што часам радкі юных паэтаў прасякнуты трывогай за іх лёс, за іх будучыню, і выказваюць яны свае думкі і пачуцці надзвычай эмацыянальна: “Не, не пройдзем, як забойцы, міма, без цябе пражыць нам немагчыма, мы цябе прадоўжым, як свой род!”, “Людзі не бачаць бяды, якая нас поіць і корміць”. “Людзі стаяць на мяжы росквіту ці папалішча”.

Можна, такія хваляванні і не дарэмныя? Можна, у іх радках і ёсць доля праўды?

Мікола Чарняўскі, лаўрэат Літаратурнай прэміі імя Янкі Маўра, кіраўнік літсуполкі “Купалінка”.

### БЕЛАРУСЬ

Беларусь – дарагая Радзіма,  
Ты заўсёды, заўсёды са мной.  
Нашу ў сэрцы ўрачыста і міла –  
Воблік твой,  
Воблік твой.

І лугі, і лясы, і палаткі –  
З імі сэрца заўсёды мае.  
І пахучыя летнія кветкі,  
Што зімою сняжком замяло.

Можна, недзе ёсць гэтакія птушкі  
І такія лугі ды лясы,  
Але ў роднай маёй Беларусі –  
Больш за ўсё іх чароўнай красы!

Беларусь! Дарагая Радзіма!  
Ты заўсёды, заўсёды са мной!  
Нашу ў сэрцы ўрачыста і міла  
Воблік твой,  
Воблік твой.

Юлія Рамановіч,  
Навапольская СШ.

### МОЙ РОДНЫ КУТОЧАК...

Мой родны куточак,  
Ты мілы для сэрца,  
Пляце тут вяночак  
Вясна ля акенца.  
Тут сонейка свеціць  
Ярчэй і цяплей.  
Няма больш у свеце  
Куточка мілей.

Аксана Гідрэвіч,  
Міханавіцкая СШ, 6-ы “А” клас.

### МОВА МАЯ РОДНАЯ...

Вяснянка-мова, родная, любімая,  
Ты для мяне на свеце ўсіх мілей,  
Самая ласкавая і дзіўная, -  
Побач крочым па жыцці далей.

Ты адчыніш у будучыню дзверы,  
Разам мы абыдзем цэлы свет.  
Будзем разам – нам усе павераць:  
Не загінеш, свой пакінеш след!

Покуль ты гучыш – жыве Радзіма,  
Звычай, традыцыі, народ.  
Не, не пройдзем, як забойцы, міма,  
Без цябе пражыць нам немагчыма,  
Мы цябе прадоўжым,  
Як свой род?

Віталь Кузьміцкі,  
Навапольская СШ, 8-ы клас.

### СТАРОНКА МАЯ...

Мы – Беларусь, такі народ,  
Не згінем у бядзе.  
Кудысьці крочам з году ў год,  
А час, ён шпарка ідзе.

Старонка пушчаў і лясоў.  
Дзе ёсць баравікі.  
Радзіма слупкіх паясоў,  
Вядомых праз вякі.

Вялікі бодь народ спазнаў,  
Прайшоўшы праз вайну.  
Як дзесям долю адбываў.  
Дык гора не мінуў.

Жытнёвы хлеб няшмаг рублёў  
Калісьці каштаваў.  
Ды толькі хлеба ад палёў  
Ніхто нам не даваў.

А чорны бохан той дастаць  
Мы часам не маглі.  
Хоць на руках заўжды гараць  
Ад працы мазалі.

Паклон табе, мой родны край,  
Староначка мая!  
Ты долю лепшую спазнаі,  
Якой і мне хоць тронкі дай,  
Каб расцвіла і я.

Юлія Уласенкава,  
Дубаўлянская СШ, 8-ы “А” клас.

### ПОЛАЦК – ТО ЛЮБОЎ МАЯ

Хай павядуць мяне сцяжынікі  
У край, мне мілы, да Дзвіны,  
Да роднай мамачкі Ірынкі,  
Дзе звонаць музыкай званы.

Парыў мой сэнс і глыбокі,  
Бо Полацк – любоў мая.  
У ім жыццё майго вытокі,  
Адтуль прыйшла мая сям’я.

Мяне даўно ў той край далёкі  
Усё клічуць прашчураў агні,  
Бо там дасюль, ад першых крокаў  
Жывуць нашчадкаў караі.

Вядуць да спадчыны сцяжынікі  
У край дзяцінства, любові мне.  
Хачу ляцець туды пушынкай,  
Да дрыгвічаў, да іх будынкаў, -  
І радасць сэрца не міне!

Юлія Уласенкава,  
Дубаўлянская СШ.

### РОДНАЯ МОВА

Мова – гэта фарбы, гэта – скарб народа.  
Гэта – колер, водар, прыгажосць зямлі.  
Гэта самабытная прырода:  
Птушкі, лес, палаткі і лугі.  
Мова – гэта чыстая крыніца.  
Гэта чалавечая душа.  
Гэта – сінь, што васільком іскрыцца.  
Гэта – бель сняжынак, шэрань і імжа.  
Гэта ўсё, што побач,  
Гэта ўсё, што ў марак.  
Гэта – найвялікшае цуда на зямлі.  
Гэта – слоў разводдзе, што ў душу запала.  
Гэта ўсё, што прадзеда зберагчы змаглі.

Святлана Іванчанка,  
Навапольская СШ.

### ВОДАР ЗРАБІЦЬ – ЗА НАМІ !..

Зоркі пагаслі ўжо,  
Сівер разбойна свішча.  
Я пад напеў струны  
Скрыпку разбітую клічу.

Клічу, каб розум дала  
Нам. Белай Русі, людзіне.  
Клічу, каб долю знайшла,  
Бо спадзяванне загіне.

Чую я спеў струны,  
Гукі ў цямноце блукаюць.  
На раздарожжы яны  
Шлях у жыццё выбіраюць.

Людзі не дбаюць аб тым,  
Што нам душу абароніць.  
Людзі не бачаць бяды,  
Якая нас поіць і корміць.

Колькі нам цудаў дала  
Веліч культур і традыцый!  
Кніга заўсёды вяла  
Ў край, дзе паданняў крыніцы.

Наша мастацтва жыве,  
Наша паэзія з намі.  
Час жа няўмольна плыве,  
Выбар зрабіць – за намі!..

Гукі лунаюць: яны  
Маюць сваё аблічча.  
Людзі стаяць на мяжы  
Росквіту ці папалішча.

Вольга Сасункевіч,  
Міханавіцкая СШ.

### Стах Ожуг

#### НАДЗЕЯ

Ты прыйдзеш аднойчы  
Бледная лшчэ ранкам,  
У тваіх валасах будуць шматкі ночы,  
Без грукату ты ўвойдзеш у мой сон,  
І тады стануць няважnymi  
Ўсе дні без цябе,  
Ты прынясеш мне жменю пытанняў,  
Пра якія мы ведаем ад нараджэння...  
У той дзень ты не прыйшла,  
Таму можна  
заўтра.

#### ВЯРТАННЕ

Я люблю, калі ты гаворыш  
І пры гэтым так ціха,  
Так, што нават крык маўчыць, і калі  
Ты засынаеш у таямнічай далоні  
Сваёй прыдуманай мары.  
Люблю таксама, калі ты плачаш,  
Тады слёзы твае  
Танчаць ува мне блакіную рапсодыю

Нават, калі ты маўчыш,  
Я ведаю, пра што крычаць твае вочы:

Ты абудзілася ад сну.

#### ГАВОРАЦЬ

Яна адышла  
Кроплей слова, пухам снежавым,  
Без пацалунку,  
І кветкі захварэлі на інфаркт.  
Яна адышла ціха,  
Так ціха,  
Як цвік, што песціць разадраную далонь...  
Калісьці яна вернецца

#### ВАНДРОЎКА

З букетам палявых успамінаў ля твару  
Цяжка дыхаючы я ўлёз на сонечны ўзгорак,  
Я шукаў  
Нашыя цёплыя дні ўсмішкі.  
З цяжкасцю я знайшоў мары якія краліва  
Даўно атуліла клопатам.  
Я паклаў некалькі слоў на твае персі.

Пераклад з польскай Алены Расолька.

### Яська ўваскрослы, спадар з-пад Вільні

Нядобрай волі нашае вызнаньне:  
Здранцвелаю Марыся доўга сьпіш,  
Гаротных дзён, пакутнага блуканьня  
Наканаваны мусіш несці крыж.

Німашака мінулай прыгажосці,  
У дамавіне спарахнелы прах,  
Дарма я непакою твае косці,  
Разносячы па краі трупны пах.

Але ж і я прыйшоў з другога сьвету.  
Мой дух, Марысю, тога не міне.  
Хто перапросіць Бога за паэту?  
Лукішскі пляц згадае і мяне!

“З-пад шыйбеніцы” верш мой прачытае,  
Там я казаў няпраўду: “ ...ўсё прайшло”.  
Не, быў бы дождж – насенне прарастае.  
Зялёнай руньню збожжайка ўзышло.

І ганьбаю паліты мой народзе  
Шыхты рыхтуе на рашучы бой.  
Як першае каханьне не праходзіць –  
Марыся, я ўваскрос,  
і я з табой!

Уладзіслаў Я.



## “Аўцюкі - 2000”



16 - 17 ліпеня ў Калінкавіцкім раёне прайшоў III Усебеларускі фестываль народнага гумару “Аўцюкі-2000”.

На здымку: выступаюць артысты мастацкай самадзейнасці.

Фота Сяргея Халадзіліна, БелТА.

## НАВІНЫ З ЧЭРЫКАВА

Пачала працаваць  
літаратурная гасцёўня ТБМ

Асноўнае прызначэнне нашай арганізацыі – неслі светлыя ідэі беларушчыны, садзейнічаць культурна-асветніцкай дзейнасці і фармаванню нацыянальнай самасвядомасці жыхароў горада, а таксама прапагандаваць творы беларускіх дзеячоў літаратуры, культуры і мастацтва.

Таму і вырашылі стварыць літаратурную гасцёўню нашай арганізацыі. Ужо першыя яе наведвальнікі мелі магчымасць пазнаёміцца з фіннымі кнігамі ў галіне рэлігіі і духоўнасці (Антонію А. Барэлі. Фінскія весткі: Трагедыя ці надзея?), абраднасці беларусаў (Крук І.І. Следы за сонцам: Беларускі народны каляндар: Дапаможнік для педагогаў дзіцячых дашкольных устаноў), фотамастацтва Магілёўскай вобласці (Аляксандр Ліцін. Краіна ілюзіяў: Уяўная рэчаіснасць. Гэты фотальбом змяшчае прэсійныя здымкі сябра Еўрапейскага саюза фотамаста-

коў “Погляд без межаў”, ураджэнца Магілёва Аляксандра Ліціна. Выдадзены фотальбом пры садзейнічванні Магілёўскай асацыяцыі “Кола сяброў” накладам 100 экзэмпляраў.

Таксама нашым гасцям можна правесці свой вольны час за чытаннем такіх беларускамоўных выданняў, як: штотыднёвіка “Літаратура і мастацтва”, газеты ТБМ “Наша слова”, выдання Магілёўскага грамадскага аб’яднання “Кола сяброў” “Нота бене” (“Звярні ўвагу”), бюлетэня асамблеі дэмакратычных нездзяржальных арганізацый Беларусі і іншых.

Для тых, каго цікавяць юрыдычныя, прававыя і фінансавыя бакі дзейнасці грамадскіх аб’яднанняў, мы прапаноўваем такія выданні, як:

-Смаленка В. Падаткаабкладанне грамадскіх аб’яднанняў.

-Станоўскі К. Як пісаць прапанову.

-Веранейчык А.,

Я іду па Менску на выставу, якая адкрылася ў Чырвоным касцёле. Настрой у мяне ўзняты, радасны. А вось і плошча Незалежнасці, і сам касцёл святых Сымона і Алены, збудаваны ў стылі готыкі. Прыгожая архітэктура. Велічны касцёл у сваёй прыгажосці і знутры. З залы, дзе праходзіць служба, я заходжу па лесвіцы ў памяшканне, дзе і месціцца выстава. Парцеры пры ўваходзе, масіўныя калоны, што падтрымліваюць столь (бо гэта ж пад першым паверхам!), а на сценах у цёмным святле (бо гарэла толькі адна лямпа) карціны – усё гэта стварае атмасферу загадкавасці і таямнічасці. Але, да справы! У гэтай зале выстава Алеся Цыркунова – мастака-жывапісца, сябра творчай суполкі “Пагоня” Саюза мастакоў Беларусі. У выставах ён удзельнічае з 1976 г., па заканчэнні Беларускай Акадэміі мастацтваў. Мае шмат выстаў у Беларусі і за яе межамі. Для яго жывапісу характэрна багатая каларыстычная палітра. Выступае актыўна ў розных жанрах. Асабліва ўвага надаецца гістарычнай тэме сваёй Айчыны. Іншыя тэмы сучаснасць, вайна, рэлігія, міфалогія, каханне. прыгажосць.

Гармонія і суладдзе – галоўная мэта яго твораў. Чаго так не стае ў жыцці і на чым здарэнне смугае душы чалавечай. Для гэтага спасцігаюцца каштоўнейшыя здабыткі айчынай і сусветнай культуры: мастацтва, філасофія, літара-

тура – іх самастойнасць і ўзаемасувязь. Шмат карцін, але ёсць такая, якая мяне ўразіла асабліва. “Над Віцеббай” – гэта краявід Віцебска на берагах Заходняй Дзвіны. Не ведаю чаму, але ўражанне ад карціны ствараецца такое, быццам я ізноў стаю на беразе Дзвіны і бачу ўсё сваімі вачамі. Вунь там, на ўзгорку помнік, загінуўшым у баях салдатам – Тры шыткі, лесвіца, якая зыходзіць да самой Дзвіны, зялёныя паўсюль, высокія дамы на берагах, прайшоўшы дождж, хмары, якія разыходзяцца па небе і вясёлка з аднаго боку неба. Прыгожасць і замілаванне непаўторныя. “Клятае месца” – уражальная карціна. Страшныя, цёмныя хмары на небе, зламаныя, паваленыя навалніцай чорныя, голыя дрэвы, чорнае неба, бліскі ўводдаль маланкі, выкінутая труна, а наводдаль на ўзгорку – скляпенне, якое, пэўна, месца пахавання. “Барысаглебская царква ў Наваградку” – прыгожы белы храм на фоне блакітнага неба і зялёныя дрэў.

“Абуджэнне” – увасабливае сабой абуджэнне прыроды пасля ночы. Мяккія, залацістыя промні сонца на траве, дрэвах, дарозе паступова разганяюць сумрак ночы.

Наступная зала – таксама выстава, але ўжо іншая – выстава твораў Віктара Пакіташкіна. Нарадзіўся ён у 1948 г. у Гомелі, з дзяцінства займаўся жывапісам, але па адукацыі ён фізік, скончыў Беларускі дзяржаўны ўніверсітэт.

Жыве ў Менску, працуе ў Нацыянальным навукова-даследчым цэнтры маніторынгу азонасферы. Любімая справа – жывапіс, якім займаецца ў свабодную гадзіну. Гэта – яго першая выстава. Яна падсумоўвае значны перыяд яго творчасці і раскрывае светапогляд аўтара на родную прыроду. Большасць яго карцін адлюстроўваюць наш звычайны, мілы сэрцу, беларускі краявід. Мастак дэманструе нам эмацыянальнае, але разам з тым і рацыянальнае ўспрыманне прыроды. У яго творах не толькі назіранні за прыродай, але адлюстроўваюцца таксама думкі і перажыванні аўтара.

Шмат карцін адлюстроўваюць поры года, проста нацюрморты, або, што вельмі рэдка, прыгажосць архітэктуры “Брама Нясвіжскага замка”. Брама разглядаецца як бы збоку, добра перадаюцца таны: жоўта-бледны колер брамы і ўсяго Нясвіжскага замка, зялёныя рвы, дрэў, рэзкая акрэсленасць моста над ірвом. Цікавая дэталі: на яго карцінах няма людзей, яны прысвячаюцца толькі прыгажосці і вечнасці прыроды, яе велічэсці. Адзінае выключэнне – яго аўтапартрэт, які адкрывае выставу.

“Сланечнік” – у збане з крышталю стаіць сланечнік, на падваконні... “Восеньскі нацюрморт” – у збаночку, зноў на падваконні стаяць восеньскія астры – апошняя прывітанне лецеіку, побач два восеньскія чырвонабокія яблыкі.

“Водар бэзу” – у гліняным збанку на сурвэтцы галінкі бэзу, так жывапісна намаляванага, што здаецца паддзі бліжэй і адчуеш яго водар, напоўнены сонечным цяплом. Усе тры карціны – малюнк-нацюрморты, аб’яднаныя адной дэталлю: букеты знаходзяцца на падваконні, на фоне акна, быццам бы аўтару так і хочацца выбегчы душою на двор і маляваць, маляваць прыгожасць, падараваную нам вечнасцю. Наступная тэма – гэта вясна, яе надыход. Ёй прысвечаны такія карціны, як “Адліга”, “Вада прыбывае”, “Сакавіцкі дзень”. Яны аб’яднаны агульнымі з’явамі: яшчэ ляжыць снег, але вада прыбывае і яе становіцца ўсё больш, голыя, сонныя пасля зімы дрэвы, агульная шэрасць надвор’я. Цікавы малюнак “Бэз зацвіў” – тут ужо вясна заняла ўсё свае правы, усё патанае ў зялёніне дрэў і паху бэзу. А дом патанае ў зарасніках бэзу, які атульвае яго, як сваімі галінкамі, так і пахам.

Цікавая, па свайму выкананню, карціна “Надвячоркам” – летні дзень блізіцца да завяршэння, доўгія цені ад лесу, ад складзенага ў стагі сена кладуцца на дарогу, у небе з’явіўся месяц, але яшчэ не ноч, гэта летні падвячорак. Уражанні мае вельмі добрыя, як ад выставы, так і ад касцёла. Калі выходзіла з яго адчула незвычайную заспакоенасць душы. Цудоўнае пачуццё!

Анжэла Чуйкова,  
студэнтка БУК.

## “Матчыны кросны”



У г. Старыя Дарогі Менскай вобласці прыйшло абласное свята-конкурс “Матчыны кросны”. У ім прынялі ўдзел народныя ўмельцы – ткачыні, маладыя рукадзельніцы, выступілі мясцовыя танцавальныя калектывы.

На здымку: на сцэне – група самадзейных артыстаў “Таліца” – лютэтка Старадарожчыны.

Фота Аляксея Машошкова, БелТА.

## Рэдактар Станіслаў Суднік

## Рэдакцыйная калегія:

Людміла Дзіцэвіч, Алесь Гурыновіч,  
Ірына Марачкіна, Леакадзія Мілаш,  
Язэп Палубятка,  
Алесь Петрашкевіч, Уладзімір Содаль,  
Станіслаў Суднік,  
Павел Сцяцко, Алес Трусаў.

## Аўтары цалкам адказныя за падбор і дакладнасць прыведзенай інфармацыі

Газета надрукавана ў Лідскай друкарні.  
231300, г.Ліда, вул. Ленінская, 23.  
Газета падпісана да друку 7. 08. 2000 г.  
Наклад 2700 асобнікаў. Замова № 2048  
Падпісны індэкс: 63865.  
Кошт падпіскі: 1 мес. - 147 руб., 3 мес. - 441 руб.  
Кошт у розніцу: 40 руб.

## Заснавальнік:

ТБМ імя Францішка Скарыны.

Пасведчанне аб рэгістрацыі:  
№ 83 ад 28 чэрвеня 1996 г.

## Адрас рэдакцыі:

220005, г. Менск, вул. Румянцава, 13.

## Адрас для наштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by